

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀ ಕೃಷ್ಣಮಂಗಳಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಕೃಷ್ಣಮಂಗಳಂ ||

ಮಂಗಲಂ ಯಾದವೇಂದ್ರಾಯ ಮಹನೀಯಗುಣಾಭ್ಯಯೇ |
ವಸುದೇವತನೂಜಾಯ ವಾಸುದೇವಾಯ ಮಂಗಲಂ || 1 ||

ಕಿರೀಟಕುಂಡಲಭ್ರಾಜದಲಕೈರ್ಯನ್ಮುಖಶ್ರಿಯೇ |
ಶ್ರೀವತ್ಸಕೌಸ್ತುಭೋದ್ಭಾಸಿ ವಕ್ಷಸೇ ಚಾಸ್ತು ಮಂಗಲಂ || 2 ||

ನೀಲಾಂಬುದನಿಕಾಶಾಯ ವಿದ್ಯುತ್ಸದೃಶವಾಸಸೇ |
ದೇವಕೀವಸುದೇವಾಭ್ಯಾಂ ಸಂಸ್ತುತಾಯಾಸ್ತು ಮಂಗಲಂ || 3 ||

ತಾಭ್ಯಾಂ ಸಂಪ್ರಾರ್ಥಿತಾಯಾಥ ಪ್ರಾಕೃತಾರ್ಭಕರೂಪಿಣೇ |
ಯಶೋದಾಯ ಗೃಹಂ ಪಿತ್ರಾ ಪ್ರಾಪಿತಾಯಾಸ್ತು ಮಂಗಲಂ || 4 ||

ಪೂತನಾಸುಪಯಃಪಾನಪೇಶಲಾಯಾಸುರಾರಿಣೇ |
ಶಕಟಾಸುರವಿದ್ವಂಸಿ ಪಾದಪದ್ಮಾಯ ಮಂಗಲಂ || 5 ||

ಯಶೋದಾಲೋಕಿತೇ ಸ್ವಾಸ್ಯೇ ವಿಶ್ವರೂಪಪ್ರದರ್ಶಿನೇ |
ಮಾಯಾಮಾನುಷರೂಪಾಯ ಮಾಧವಾಯಾಸ್ತು ಮಂಗಲಂ || 6 ||

ತೃಣಾವರ್ತದನೂಜಾಸು ಹಾರಿಣೇ ಶುಭಕಾರಿಣೇ |
ವತ್ಸಾಸುರಪ್ರಭೇತ್ರೇ ಚ ವತ್ಸಪಾಲಾಯ ಮಂಗಲಂ || 7 ||

ದಾಮೋದರಾಯ ವೀರಾಯ ಯಮಳಾರ್ಜುನಪಾತಿನೇ |
ಧಾತ್ರಾಹೃತಾನಾಂ ವತ್ಸಾನಾಂ ರೂಪಧರ್ತ್ರೇಽಸ್ತು ಮಂಗಲಂ || 8 ||

ಬ್ರಹ್ಮಸ್ತುತಾಯ ಕೃಷ್ಣಾಯ ಕಾಲೀಯಫಣನೃತ್ಯತೇ |
ದಾವಾಗ್ನಿರಕ್ಷಿತಾಶೇಷ ಗೋಗೋಪಾಲಾಯ ಮಂಗಲಂ || 9 ||

ಗೋವರ್ಧನಾಚಲೋದ್ಧರ್ತ್ರೇ ಗೋಪೀಕ್ರೀಡಾಭಿಲಾಷಿಣೇ |
ಅಂಜಲ್ಯಾನ್ಯಹೃತವಸ್ತ್ರಾಣಾಂ ಸುಪ್ರೀತಾಯಾಸ್ತು ಮಂಗಲಂ || 10 ||

ಸುದರ್ಶನಾಖ್ಯಗಂಧರ್ವ ಶಾಪಮೋಕ್ಷಣಕಾರಿಣೇ |
ಶಂಖಚೂಡಶಿರೋಹರ್ತ್ರೇ ವೃಷಭಘ್ನಾಯ ಮಂಗಲಂ || 11 ||

ಗಾಂದಿನೀಸುತಸಂದೃಷ್ಟ ದಿವ್ಯರೂಪಾಯ ಶೌರಿಣೇ |
ತ್ರಿವಕ್ರಯಾ ಪ್ರಾರ್ಥಿತಾಯ ಸುಂದರಾಂಗಾಯ ಮಂಗಲಂ || 12 ||

ಗಂಧಮಾಲ್ಯಾಂಬರಾಢ್ಯಾಯ ಗಜರಾಜವಿಮರ್ದಿನೇ |
ಚಾಣೂರಮುಷ್ಟಿಕಪ್ರಾಣಹಾರಿಣೇ ಚಾಸ್ತು ಮಂಗಲಂ || 13 ||

ಕಂಸಹಂತ್ರೇ ಜರಾಸಂಧಬಲಮರ್ದನ ಕಾರಿಣೇ |
ಮಧುರಾಪುರವಾಸಾಯ ಮಹಾಧೀರಾಯ ಮಂಗಲಂ || 14 ||

ಮುಚುಕುಂದಮಹಾನಂದದಾಯಿನೇ ಪರಮಾತ್ಮನೇ |
ರುಕ್ಮಿಣೀಪರಿಣೇತ್ರೇ ಚ ಸಬಲಾಯಾಸ್ತು ಮಂಗಲಂ || 15 ||

ದ್ವಾರಕಾಪುರವಾಸಾಯ ಹಾರನೂಪುರಧಾರಿಣೇ |
ಸತ್ಯಭಾಮಾಸಮೇತಾಯ ನರಕಘ್ನಾಯ ಮಂಗಲಂ || 16 ||

ಬಾಣಾಸುರಕರಚ್ಛೇತ್ರೇ ಭೂತನಾಥಸ್ತುತಾಯ ಚ |
ಧರ್ಮಾಹೂತಾಯ ಯಾಗಾರ್ಥಂ ಶರ್ಮದಾಯಾಸ್ತು ಮಂಗಲಂ || 17 ||

ಕಾರಯಿತ್ರೇ ಜರಾಸಂಧವಧಂ ಭೀಮೇನ ರಾಜಭಿಃ |
ಮುಕ್ತೈಸ್ಸ್ತುತಾಯ ತತ್ಪುತ್ರರಾಜ್ಯದಾಯಾಸ್ತು ಮಂಗಲಂ || 18 ||

ಚೈದ್ಯ ತೇಜೋಪಹರ್ತ್ರೇ ಚ ಪಾಂಡವಪ್ರಿಯಕಾರಿಣೇ |
ಕುಚೇಲಾಯ ಮಹಾಭಾಗ್ಯದಾಯಿನೇ ತೇಸ್ತು ಮಂಗಲಂ || 19 ||

ದೇವ್ಯಷ್ಟಕಸಮೇತಾಯ ಪುತ್ರಪೌತ್ರಯುತಾಯ ಚ |
ಷೋಡಶಸ್ತ್ರೀ ಸಹಸ್ರೈಸ್ತು ಸಂಯುತಾಯಾಸ್ತು ಮಂಗಲಂ || 20 ||

ಯಶ್ರಿಷ್ಟರಕ್ಷಣಪರಃ ಕರುಣಾಂಬುರಾಶಿಃ
ದುಷ್ಟಾಸುರಾಂಶನೃಪತೀನ್ ವಿನಿಗೃಹ್ಯ ಶೂರಾನ್ |
ಕಷ್ಟಾಂ ದಶಾಂ ಅಪನುದಂತರಸಾ ಪೃಥಿವ್ಯಾಃ
ಪುಷ್ಟಿಂ ದದಾತು ಸ ಹರಿಃ ಕುಲದೈವತಂ ನಃ || 21 ||

|| ಶ್ರೀ ಕೃಷ್ಣಮಂಗಳಂ ಸಮಾಪ್ತಂ ||